

بعد از موت

(۵)

۴۔ عالم حشر

عالم نفوس، دنیا اور برزخ، یہ تینوں اس لحاظ سے مشتمل ہیں کہ یہ ایک ہی وقت میں موجود اور مائل بہ عمل ہیں۔ یعنی ایک ہی وقت میں کوئی شخص عالم نفوس میں موجود اور زندگی مل جانے کا منتظر ہے تو کوئی دنیا میں آچکا اور اس زندگی کو جی رہا ہے اور کوئی وہ ہے جو ان مراحل سے گزر کر برزخ میں جا رہا ہے۔ لیکن دنیاے حشر ان تینوں سے اس لحاظ سے بالکل مختلف ہے کہ وہ آج کی نہیں، بلکہ کل کی بات ہے۔ نیز یہ امتحان ہے اور نہ اس سے متعلقہ کوئی امر، بلکہ صرف اور صرف امتحان کا نتیجہ سنا دینے کا ایک مرحلہ ہے۔ عالم حشر کی یہ خصوصیات ہیں جو تقاضا کرتی ہیں کہ اس کی ابتدا یوں ہو کہ سب سے پہلے یہاں برپا کیے گئے امتحانی نظام کی بساط لپیٹ دی جائے۔ اس کے بعد لوگوں کو نئی زندگی دے کر اکٹھا کیا جائے۔ ان کی کارگزاری دیکھنے کے لیے وہاں عدالت قائم ہو اور پھر نیک کاروں کو جزا اور بدکاروں کو سزا سنادی جائے۔ قرآن میں ان تمام مراحل کی تفصیل بیان ہوئی ہے۔ ہم ذیل میں ان کو ترتیب وار پیش کرتے ہیں:

قیامت

قرآن کی رو سے جینے اور مرنے اور پھر برزخ میں چلے جانے کا یہ سلسلہ ہمیشہ جاری نہ رہے گا۔ ایک دن آئے گا جب موت و حیات کا یہ سفر اپنے اختتام کو پہنچے گا، عالم برزخ منتهی ہو جائے گا، حتیٰ کہ ساری دنیا و برہم برہم اور اس

کا ہر نظم تپٹ ہو کر رہ جائے گا۔ کائنات میں واقع ہونے والے اس عظیم حادثے کو دینی اصطلاح میں قیامت سے تعبیر کیا جاتا ہے۔

قیامت کا آغاز اس طرح ہوگا کہ لوگ اپنے اپنے کاموں میں مصروف ہوں گے اور خدا کی طرف سے مامور ایک فرشتہ اچانک صور پھونک دے گا۔ صور پھونک دیا جانا، اصل میں اس بات کا اعلان ہوگا کہ اب کائنات کے نظام میں تغیر کی ابتدا ہوتی ہے۔ اس کی آواز کا پہلا اثر یہ ہوگا کہ لوگوں پر شدید گھبراہٹ اور ہول کی کیفیت طاری ہو جائے گی۔ اس کیفیت میں لوگ اپنی عزیز ترین چیزوں سے بے پروا ہو جائیں گے، مائیں اپنی متنا کو بھول جائیں گی، حتیٰ کہ حاملہ عورتیں اپنے حمل تک ڈال دیں گی:

وَيَوْمَ يُنْفَخُ فِي السُّورِ فَفَزِعَ مَنْ فِي
السَّمٰوٰتِ وَمَنْ فِي الْاَرْضِ اِلَّا مَنْ شَاءَ اللّٰهُ
”اور اس دن کا خیال کرو، جب صور پھونکا جائے گا
اور وہ سب جو زمین اور آسمانوں میں ہیں، ہول کھائیں
(انمل ۲۷: ۸۷) گئے، سوائے ان کے جنہیں اللہ چاہے گا۔“

يَوْمَ تَرَوْنَهَا تَذْهَلُ كُلُّ مُرْضِعَةٍ عَمَّا
اَرْضَعَتْ وَتَضَعُ كُلُّ ذَاتِ حَمْلٍ حَمْلَهَا وَتَرَى
النَّاسَ سُكَرٰى وَمَا هُمْ بِسُكَرٰى وَلَٰكِنَّ
عَذَابَ اللّٰهِ شَدِيدٌ (الحج ۲۲: ۲)

”جس دن تم اُسے دیکھو گے، اس دن ہر دودھ پلانے
والی اپنے دودھ پیتے بچے کو بھول جائے گی اور ہر حاملہ
اپنا حمل ڈال دے گی اور لوگ تمہیں مدہوش نظر آئیں
گے، دراصل حالیکہ وہ مدہوش نہیں ہوں گے، بلکہ اللہ کا
عذاب ہی کچھ ایسا سخت ہوگا۔“

صور کے پھونک دیے جانے کے بعد زمین کی حالت کیا ہوگی، اس کے بایں پر کیا گزرے گی، اس کی خشکی اور تری میں کیا کیا تبدیلیاں رونما ہوں گی اور اس کے پہاڑ اور کھائیاں کیا کچھ جھیلیں گی؛ قرآن نے ان سب کا تفصیل سے نقشہ کھینچا ہے۔

بیان ہوا ہے کہ انسان کے پاؤں کے نیچے کی زمین میں بھونچال آجائے گا۔ یہ عجیب اور بے ہنگم طریقے سے ہچکولے کھانے لگے گی۔ اس کا سکون ختم اور قرار متزلزل ہو جائے گا۔ اس کے اندر بہت سے راز پوشیدہ ہیں، بہت سی امانتیں اور خزانے مدفون ہیں، ایسا کھچاؤ پیدا ہوگا کہ یہ اس طرح کے تمام بوجھ نکال باہر کرے گی۔ اس کی بلندیوں کا حسن اور مناظر کی دل فریبی ختم ہو جائے گی، حتیٰ کہ تمام نشیب و فراز اس دن برابر ہو جائیں گے:

يَا أَيُّهَا النَّاسُ اتَّقُوا رَبَّكُمُ، إِنَّ زَلْزَلَةَ السَّاعَةِ
شَىْءٌ عَظِيمٌ (الحج ۲۲: ۱)

”لوگو، اپنے پروردگار سے ڈرو۔ حقیقت یہ ہے کہ
قیامت کا زلزلہ بڑی ہول ناک چیز ہے۔“

وَإِذَا الْأَرْضُ مُدَّتْ، وَأَلْقَتْ مَا فِيهَا وَتَخَلَّتْ، وَأَذْنَتْ لِرَبِّهَا وَحُقَّتْ. ”اور وہ دن، جب زمین تان دی جائے گی اور جو کچھ اس کے اندر ہے، اسے باہر پھینک کر خالی ہو جائے گی اور اپنے پروردگار کے حکم کی تعمیل کرے گی، اور اسے یہی چاہیے۔ (وہ دن تمہارے پروردگار سے ملاقات کا دن ہوگا)۔“

لَا تَرَىٰ فِيهَا عِوَجًا وَلَا أَمْتًا. (طہ: ۲۰-۱۰۷) ”تم اس میں کوئی کجی دیکھو گے اور نہ ہی کوئی بلندی۔“ زمین کی مضبوطی اور اس میں گرے ہوئے پہاڑوں کی عظمت کا بھرم، اُس دن چکنا چور ہو جائے گا۔ ان دونوں کو ایک ہی بار میں اٹھا کر پاش پاش کر دیا جائے گا۔ یہ فلک بوس پہاڑ جو آج ثبات کے لیے ضرب المثل ہیں، اس قدر بے ثبات ہو جائیں گے کہ گرد و غبار اور دھنکی ہوئی اُون کے مانند ہوا میں اڑتے ہوں گے:

وَحُمِلَتِ الْأَرْضُ وَالْجِبَالُ فَدُكَّتَا دَكَّةً وَاحِدَةً، فَيَوْمَئِذٍ وَقَعَتِ الْوَاقِعَةُ. ”اور زمین اور پہاڑوں کو ایک ہی مرتبہ اٹھا کر پاش پاش کر دیا جائے گا، تو اس دن ہو کے رہنے والی (قیامت) ہو (الحاقہ: ۲۹، ۱۴-۱۵) بجائے گی۔“

وَيَسْأَلُونَكَ عَنِ الْجِبَالِ فَقُلْ يَنْسِفُهَا رَبِّي نَسْفًا، فَيَذَرُهَا قَاعًا صَفْصَفًا. ”اور یہ لوگ تم سے پہاڑوں کے بارے میں پوچھتے ہیں، انہیں کہو کہ میرا رب ان کو گرد و غبار کی طرح اڑا دے گا اور زمین کو بالکل صفا چٹ چھوڑ دے گا۔“

وَتَكُونُ الْجِبَالُ كَالْعِهْنِ الْمَنْفُوشِ. ”اور (اس دن) پہاڑ دھنی ہوئی روئی کی طرح ہو جائیں گے۔“ (القارعا: ۱۰-۵)

قیامت کی ان گھڑیوں میں سمندروں پر جو گزرے گی، قرآن نے اس کا بھی ذکر کیا ہے۔ ساحلوں سے گلے ملنے، راز و نیاز کی باتیں کرنے اور وفاؤں کا دم بھرنے والی لہریں، جو روٹھ کر چلی بھی جائیں تو پھر لوٹ آتی ہیں، اُس دن اتنے جوش اور ہیجان میں ہوں گی کہ معلوم ہوگا کہ یہ کنارے کبھی بھی ان کے دوست نہیں رہے۔ یہ ان سے کیے ہوئے سارے قول و قرار بھول جائیں گی۔ ان سے عہد وفا نبھانا تو درکنار، یہ ان کو پاؤں تلے روند کر رکھ دیں گی:

وَإِذَ الْبِحَارُ سُجِّرَتْ.... (التکویر: ۸۱-۶) ”اور جب سمندر ابل پڑیں گے...“

وَإِذَ الْبِحَارُ فُجِّرَتْ.... (الانفطار: ۸۲-۳) ”اور جب سمندر پھوٹ بہیں گے...“

قیامت کی ان ہول ناکیوں کا جانوروں پر بھی اثر پڑے گا۔ وحشی جانور بالعموم اکٹھے نہیں ہوتے کہ ان کو اپنی ضرورت

کے لیے ایک دوسرے کی گھات میں بیٹھنا اور بھڑ جانا ہوتا ہے۔ ہونے والے واقعات کا ان پر اس قدر اثر ہوگا کہ وہ ایک دوسرے سے بے پروا ہو کر ایک ہی جگہ اکٹھے ہو جائیں گے:

وَإِذَا الْوُحُوشُ حُشِرَتْ... (التکویر ۸۱: ۵) ”اور جب وحشی جانور (اپنی سب دشمنی بھول کر،

ایک ہی جگہ) اکٹھے ہو جائیں گے... (اس وقت ہر

کوئی جان لے گا کہ وہ کیا لے کر آیا ہے)۔“

ادھر زمین اور اس کی مخلوقات پر یہ سب بیت رہا ہوگا اور اُدھر آسمان اور اس کے متعلقات بھی قیامت کی زد میں ہوں گے۔ اس نیلگوں چھت کے بارے میں ارشاد ہوا ہے کہ وہ پھٹ جانے کے بعد اس طرح نظر آئے گی، جیسے کھال کھینچ دیں تو نیچے سے سرخ گوشت نظر آنے لگتا ہے۔ انسان کی خدمت میں لگے ہوئے اجرام فلکی اور دیگر آرائشی قمقمے، اُس دن بے نور ہو جائیں گے۔ چاند اور سورج، آج اپنے اپنے دائروں میں کام کرتے دکھائی دیتے ہیں، یہ اپنے مداروں کو چھوڑیں گے اور ایک دوسرے سے جا ملیں گے:

فَإِذَا انشَقَّتِ السَّمَاءُ فَكَانَتْ وَرْدَةً كَالدِّهَانِ. (الرحمن ۵۵: ۳۷) ”پھر (کیا بنے گی اس وقت) جب آسمان پھٹ جائے گا اور اتری ہوئی کھال کی طرح لال ہو جائے گا؟“

إِذَا الشَّمْسُ كُوِّرَتْ، وَإِذَا النُّجُومُ انْكَدَرَتْ... (التکویر ۸۱: ۲-۱) ”جب سورج کی بساط لپیٹ دی جائے گی، جب تارے ماند پڑ جائیں گے...“

فَإِذَا بَرِقَ الْبَصَرُ، وَخَسَفَ الْقَمَرُ، وَجُمِعَ الشَّمْسُ وَالْقَمَرُ، يَقُولُ الْإِنْسَانُ يَوْمَئِذٍ أَيْنَ الْمَفَرُّ. (القیمہ ۷۵: ۷-۱۰) ”لیکن اس وقت، جب دیدے پھرائیں گے، اور چاند گہنائے گا اور سورج اور چاند، دونوں اکٹھے کر دیے جائیں گے تو یہی انسان کہے گا: اب کہاں بھاگ کر جاؤں۔“

قیامت کی اس ہلچل کے دوران میں کوئی وقت ہوگا جب تمام انسان اپنے اوسان کھو کر بے ہوش ہو جائیں گے۔ بلکہ زمین والوں کا ذکر ہی کیا! آسمان کے باسی بھی اس دہشت سے اپنے ہواس کھو بیٹھیں گے۔ ہوش میں وہی رہے گا جس کے بارے میں خدا چاہے گا کہ وہ ہوش میں رہے:

وَنُفِخَ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ. (الزمر ۳۹: ۶۸) ”اور صور پھونکا جائے گا تو آسمانوں اور زمین میں جو بھی ہیں، سب بے ہوش ہر کر گر پڑیں گے، سوائے ان کے جنہیں اللہ چاہے گا۔“

اعادہ خلق

قیامت برپا ہو جانے اور اس کے نتیجے میں یہاں کا سارا نظام درہم برہم ہو جانے کے بعد وہ وقت آئے گا جب ایک نئی دنیا بالکل نئے اصولوں کے ساتھ پیدا کر دی جائے گی۔ اس کی پیدائش میں ذرہ بھر بھی مشکل نہ ہوگی، بلکہ یہ سب اسی طرح ممکن ہو جائے گا، جس طرح پہلی مرتبہ ممکن ہوا تھا۔ اس کو بنانے کے لیے کسی کاری گر کی تلاش ہوگی نہ نیامادہ چاہیے ہوگا، وہی پروردگار عالم کہ جس نے اس دنیا کو عدم سے وجود بخشا تھا، کائنات کی وسعتوں میں بکھرے ہوئے اسی مادے سے نئی دنیا کو تخلیق کر لے گا:

كَمَا بَدَأْنَا أَوَّلَ خَلْقٍ نُعِيدُهُ، وَعَدًا عَلَيْنَا،
إِنَّا كُنَّا فَعْلِينَ. (الانبیاء: ۲۱: ۱۰۴)

”جس طرح ہم نے تخلیق کی ابتدا کی تھی، اُسی طرح
اس کا اعادہ کریں گے۔ یہ ایک وعدہ ہے ہمارے ذمے،
اور ہم یہ کر کے رہیں گے۔“

يَوْمَ تَبْدُلُ الْأَرْضَ غَيْرَ الْأَرْضِ وَالسَّمَوَاتِ.
(ابراہیم ۱۴: ۴۸)

جب نئے زمین اور آسمان تیار ہو جائیں گے تو آدم سے لے کر قیامت تک پیدا ہونے والے ہر انسان کو زندہ کر دیا جائے گا۔ اس کے لیے ایک مرتبہ پھر سے صور پھونکا جائے گا جس کی آواز سے سب مردے جی اٹھیں گے۔ وہ ایک دوسرے کو حیرانی سے تاکتے ہوں گے جس طرح کسی کو گہری نیند سے جگا دیا جائے تو وہ ہڑبڑا کر اٹھے اور ادھر ادھر دیکھنے لگے۔ یہ لوگ بہت بڑی تعداد میں اور اس قدر منتشر اور پراگندہ ہوں گے، جیسے آسمان سے بارش ہو اور اچانک بہت سے پتنگے کہیں سے نکل آئیں:

ثُمَّ نَفِخُ فِيهِ أُخْرَىٰ فَإِذَا هُمْ قِيَامٌ يَنْظُرُونَ.
يَا أَيُّهَا الَّذِينَ آمَنُوا لَا تَتَّبِعُوا فِي الْبَاطِلِ أَهْلًا لَا يَفْقَهُونَ.
(الزمر ۳۹: ۶۸)

يَوْمَ يَكُونُ النَّاسُ كَالْفَرَاشِ الْمَبْتُوثِ.
(القارعہ ۱۰: ۴)

عالم حشر میں دی جانے والی یہ زندگی پہلے ادوار میں دی جانے والی زندگی سے قدرے مختلف ہوگی۔ عالم نفوس اور برزخ کی زندگی سے اس طرح کہ اس میں روح مجر نہیں، بلکہ ایک جسم کے ساتھ ہوگی۔ دنیوی حیات سے اس طرح کہ اس میں دیا جانے والا جسم اپنی خصوصیات میں بہت کچھ مختلف ہوگا۔ مثال کے طور پر:

۱۔ آج انسانی جسم کو جلایا جائے تو وہ اپنی اصل ساخت ہمیشہ کے لیے کھو بیٹھتا ہے، لیکن وہاں جب بھی اس کو جلایا جائے گا یہ اپنی اصل ساخت پر پھر سے لوٹ آئے گا، جیسا کہ بیان ہوا ہے:

كُلَّمَا نَضِجَتْ جُلُودُهُمْ بَدَّلْنَاهُمْ جُلُودًا
غَيْرَهَا. (النساء: ۵۶)

”اُن کی کھالیں جب پک جائیں گی، ہم ان کی جگہ دوسری کھال پیدا کر دیں گے۔“

۲۔ ان اجسام کی صلاحیتیں اور قوتیں بہت بڑھی ہوئی ہوں گی۔ قوت باصرہ بہت دور تک دیکھ لینے میں آج کے اجسام کی طرح سائنسی آلات کی محتاج نہ ہوگی۔ ان کی آوازیں اور سماعتیں بھی ہماری آوازوں اور سماعتوں کی طرح اتنی زیادہ محدود نہ ہوں گی۔ لوگ درمیان میں بڑی دوریاں حائل ہونے کے باوجود جب چاہیں گے ایک دوسرے سے گفتگو کر لیا کریں گے۔ جنتی آپس میں بات چیت کر رہے ہوں گے کہ ان میں سے ایک شخص اپنے ساتھیوں سے کہے گا کہ ذرا جھانک کر دیکھو میرے اس ساتھی کا کیا حال ہوا جو قیامت کے بارے میں بہت متعجب ہوا کرتا تھا:

فَاطْلَعَ فَرَاهُ فِي سَوَاءٍ الْحَجِيمِ، قَالَ
تَاللّٰهِ اِنْ كِدْتُ لَتُرْدِيْنَ، وَلَوْ لَا نِعْمَةُ رَبِّيْ
لَكُنْتُ مِنَ الْمُحْضَرِيْنَ. (الصّٰفّٰت ۵۵-۵۷)

”سو وہ جھانکے گا اور اس (شخص) کو جہنم کے بالکل نیچے میں دیکھے گا۔ وہ کہے گا: خدا کی قسم! تم نے تو مجھے تباہ ہی کر دیا تھا۔ اگر میرے رب کا فضل نہ ہوتا تو میں بھی یہاں پڑ لیا گیا ہوتا۔“

۳۔ آج صرف زبان ہے جو صلاحیت نطق رکھتی ہے، مگر ہمیں دیے جانے والے نئے جسموں کی یہ خصوصیت ہوگی کہ زبان کے ساتھ ساتھ ان کے ہاتھ، پاؤں، کان اور آنکھیں، بلکہ رواں رواں بول سکتا ہوگا:

الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ
وَتَشْهَدُ أَرْجُلُهُمْ بِمَا كَانُوا يَكْسِبُونَ. (یس ۳۶-۶۵)

”آج ہم ان کے مونہوں پر مہر کر دیں گے اور ان کے ہاتھ ہمیں بتائیں گے اور ان کے پاؤں شہادت دیں گے جو کچھ وہ کرتے رہے ہیں۔“

حَتّٰى اِذَا مَا جَآءُ وَهَآ شَهِدَ عَلَيْهِمْ
سَمْعُهُمْ وَاَبْصَارُهُمْ وَجُلُودُهُمْ بِمَا كَانُوا
يَعْمَلُونَ. (حم السجدہ ۲۱: ۲۰)

”یہاں تک کہ جب وہ اس (جہنم) کے پاس حاضر ہو جائیں گے تو ان کے کان، اور ان کی آنکھیں، اور ان کے جسم کے رونگٹے ان پر ان باتوں کی گواہی دیں گے جو وہ کرتے رہے۔“

ضروری نہیں ہے کہ یہ اعضا اشارے اور کنایے کے ساتھ اپنے مدعا سمجھائیں۔ وہ ایک نیا جہان ہوگا جس کے

قوانین بالکل نئے اور جس کے اصول یہاں کے اصولوں سے یک سر مختلف ہوں گے۔ اس لیے ہو سکتا ہے کہ یہ سب اسی طرح بات کریں، جس طرح آج یہ زبان بات کیا کرتی ہے۔ صرف اس خدا کی قدرت سامنے دینی چاہیے جس نے زبان کے لوٹھڑے کو قوت گویائی دی ہے کہ وہی دوسرے اعضا کو بھی ناطق بنا دے گا۔ بلکہ وہ عالم ہی نرالا ہوگا! انسان اور اس کے اعضا کا بولنا تو ایک طرف رہا، وہاں تو ہر چیز بول سکنے پر قادر ہوگی۔ جن جمادات کو ہم کسی درجے میں بھی ذی روح نہیں مانتے، وہ بھی خدا کے حکم پر بولیں گے، حتیٰ کہ وہاں زمین کا بولنا بھی قرآن نے ذکر کیا ہے:

وَقَالُوا لَاجُلُودِهِمْ لَمْ شَهِدْتُمْ عَلَيْنَا، قَالُوا
 أَنْطَقَنَا اللَّهُ الَّذِي أَنْطَقَ كُلَّ شَيْءٍ. خلاف گواہی کیوں دی؟ وہ جواب دیں گے: ہمیں
 (حم السجده ۴۱:۲۱) اسی اللہ نے گویا کر دیا جس نے ہر چیز کو گویا کیا۔
 يَوْمَئِذٍ تُحَدِّثُ أَخْبَارَهَا، بَانَ رَبُّكَ أَوْ خِي
 لَهَا. (الزلزال ۹۹:۴-۵) ”اس دن تیرے پروردگار کے ایما سے وہ اپنی سب
 کہانی کہہ سنائے گی۔“

[باقی]

